

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀದೇವರಾಜಗುರುವರ್ಯಾನುಗೃಹೀತಾ
|| ಪೂರ್ವದಿನಚರ್ಯಾ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪೂರ್ವದಿನಚರ್ಯಾ ||

ಸೌಮ್ಯಜಾಮಾತೃಯೋಗೀಂದ್ರಚರಣಾಂಬುಜಷಟ್ಪದಂ |
ದೇವರಾಜಗುರುಂ ವಂದೇ ದಿವ್ಯಜ್ಞಾನಪ್ರದಂ ಶುಭಂ ||

ಅಂಕೇ ಕವೇರಕನ್ಯಾಯಾಸ್ತುಂಗೇ ಭುವನಮಂಗಲೇ |
ರಂಗೇ ಧಾಮ್ನಿ ಸುಖಾಸೀನಂ ವಂದೇ ವರವರಂ ಮುನಿಂ || 1 ||

ಮಯಿ ಪ್ರವಿಶತಿ ಶ್ರೀಮನ್ಮಂದಿರಂ ರಂಗಶಾಯಿನಃ |
ಪತ್ಯುಃ ಪದಾಂಬುಜಂ ದ್ರಷ್ಟುಮಾಯಾಂತಮವಿದೂರತಃ || 2 ||

ಸುಧಾನಿಧಿಮಿವ ಸ್ವೈರಸ್ವೀಕೃತೋದಗ್ರವಿಗ್ರಹಂ |
ಪ್ರಸನ್ನಾರ್ಕ ಪ್ರತೀಕಾಶ ಪ್ರಕಾಶ ಪರಿವೇಷ್ಟಿತಂ || 3 ||

ಪಾರ್ಶ್ವತಃ ಪಾಣಿಪದ್ಮಾಭ್ಯಾಂ ಪರಿಗೃಹ್ಯ ಭವತ್ಪ್ರಿಯೌ |
ವಿನ್ಯಸ್ಯಂತಂ ಶನೈರಂಘ್ರಿ ಮೃದುಲೌ ಮೇದಿನೀತಲೇ || 4 ||

ಆಮ್ಲಾನ ಕೋಮಲಾಕಾರಂ ಆತಾಮ್ರವಿಮಲಾಂಬರಂ |
ಆಪೀನವಿಪುಲೋರಸ್ಯಂ ಆಜಾನುಭುಜಭೂಷಣಂ || 5 ||

ಮೃಣಾಲತಂತುಸಂತಾನ ಸಂಸ್ಥಾನಧವಲತ್ವಿಷಾ |
ಶೋಭಿತಂ ಯಜ್ಞಸೂತ್ರೇಣ ನಾಭಿಬಿಂಬಸನಾಭಿನಾ || 6 ||

ಅಂಭೋಜಬೀಜಮಾಲಾಭಿರಭಿಜಾತಭುಜಾಂತರಂ |
ಊರ್ಧ್ವಪುಂಡ್ರೈರುಪಶ್ಚಿಷ್ಟಮುಚಿತಸ್ಥಾನಲಕ್ಷಣೈಃ || 7 ||

ಕಾಶ್ಮೀರಕೇಸರಸ್ತೋಮಕಡಾರಸ್ನಿಗ್ಧರೋಚಿಷಾ |
ಕೌಶೇಯೇನ ಸಮಿಂಧಾನಂ ಸ್ಕಂಧಮೂಲಾವಲಂಬಿನಾ || 8 ||

ಮಂತ್ರರತ್ನಾನುಸಂಧಾನ ಸಂತತಸ್ಪುರಿತಾಧರಂ |
ತದರ್ಥತತ್ತ್ವನಿಧ್ಯಾನ ಸನ್ನದ್ಧಪುಲಕೋದ್ಗಮಂ || 9 ||

ಸ್ಮಯಮಾನ ಮುಖಾಂಭೋಜಂ ದಯಮಾನದೃಗಂಚಲಂ |
ಮಯಿ ಪ್ರಸಾದಪ್ರವಣಂ ಮಧುರೋದಾರಭಾಷಣಂ || 10 ||

ಆತ್ಮಲಾಭಾತ್ಪರಂ ಕಿಂಚಿದನ್ಯನ್ನಾಸ್ತೀತಿ ನಿಶ್ಚಯಾತ್ |
ಅಂಗೀಕರ್ತುಮಿವ ಪ್ರಾಪ್ತಮಕಿಂಚನಮಿಮಂ ಜನಂ || 11 ||

ಭವಂತಮೇವ ನೀರಂದ್ರಂ ಪಶ್ಯನ್ನಶ್ಯೇನ ಚೇತಸಾ |
ಮುನೇ ! ವರವರ ! ಸ್ವಾಮಿನ್ ! ಮುಹುಸ್ತ್ವಾಮೇವ ಕೀರ್ತಯನ್ || 12 ||

ತ್ವದನ್ಯವಿಷಯಸ್ಪರ್ಶವಿಮುಖೈರಖಿಲೇಂದ್ರಿಯೈಃ |
ಭವೇಯಂ ಭವದುಃಖಾನಾಮಸಹ್ಯಾನಾಮನಾಸ್ಪದಂ || 13 ||

ಪರೇದ್ಯುಃ ಪಶ್ಚಿಮೇ ಯಾಮೇ ಯಾಮಿನ್ಯಾಸ್ಸಮುಪಸ್ಥಿತೇ |
ಪ್ರಬುದ್ಧ್ಯ ಶರಣಂ ಗತ್ವಾ ಪರಾಂ ಗುರುಪರಂಪರಾಂ || 14 ||

ಧ್ಯಾತ್ವಾ ರಹಸ್ಯತ್ರಿತಯಂ ತತ್ತ್ವಯಾಥಾತ್ಮ್ಯದರ್ಪಣಂ |
ಪರವ್ಯೂಹಾದಿಕಾನ್ ಪತ್ಯುಃ ಪ್ರಕಾರಾನ್ ಪ್ರಣಿಧಾಯ ಚ || 15 ||

ತತಃ ಪ್ರತ್ಯುಷಸಿ ಸ್ನಾತ್ವಾ ಕೃತ್ವಾ ಪೌರ್ವಾಹ್ನಿಕೀಃ ಕ್ರಿಯಾಃ |
ಯತೀಂದ್ರಚರಣದ್ವಂದ್ವಪ್ರವಣೇನೈವ ಚೇತಸಾ || 16 ||

ಅಥ ರಂಗನಿಧಿಂ ಸಮ್ಯಗಭಿಗಮ್ಯ ನಿಜಂ ಪ್ರಭುಂ |
ಶ್ರೀನಿಧಾನಂ ಶನೈಸ್ತಸ್ಯ ಶೋಧಯಿತ್ವಾ ಪದದ್ವಯಂ || 17 ||

ತತಸ್ತತ್ಸನ್ನಿಧಿಸ್ತಂಭಮೂಲಭೂತಲಭೂಷಣಂ |
ಪ್ರಾಜ್ಞುಖಂ ಸುಖಮಾಸೀನಂ ಪ್ರಸಾದಮಧುರಸ್ಮಿತಂ || 18 ||

ಭೃತ್ಯೈಃ ಪ್ರಿಯಹಿತೈಕಾಗ್ರೈಃ ಪ್ರಮಪೂರ್ವಮುಪಾಸಿತಂ |
ತತ್ಪ್ರಾರ್ಥನಾನುಸಾರೇಣ ಸಂಸ್ಕಾರಾನ್ ಸಂವಿಧಾಯ ಮೇ || 19 ||

ಅನುಕಂಪಾಪರೀವಾಹೈರಭಿಷೇಚನಪೂರ್ವಕಂ |
ದಿವ್ಯಂ ಪದದ್ವಯಂ ದತ್ತ್ವಾ ದೀರ್ಘಂ ಪ್ರಣಮತೋ ಮಮ || 20 ||

ಸಾಕ್ಷಾತ್ಫಲೈಕಲಕ್ಷ್ಯತ್ವಪ್ರತಿಪತ್ತಿಪವಿತ್ತಿತಂ |
ಮಂತ್ರರತ್ನಂ ಪ್ರಯಚ್ಛಂತಂ ವಂದೇ ವರವರಂ ಮುನಿಂ || 21 ||

ತತಸ್ಸಾರ್ಧಂ ವಿನಿರ್ಗತ್ಯ ಭೃತ್ಯೈರ್ನಿತ್ಯಾನಪಾಯಿಭಿಃ |
ಶ್ರೀರಂಗಮಂಗಲಂ ದ್ರಷ್ಟುಂ ಪುರುಷಂ ಭುಜಗೇಶಯಂ || 22 ||

ಮಹತಿ ಶ್ರೀಮತಿ ದ್ವಾರೇ ಗೋಪುರಂ ಚತುರಾನನಂ |
ಪ್ರಣಿಪತ್ಯ ಶನೈರಂತಃ ಪ್ರವಿಶಂತಂ ಭಜಾಮಿ ತಂ || 23 ||

ದೇವೀ ಗೋದಾ ಯತಿಪತಿಶರದ್ವೇಷಿಣೌ ರಂಗಶೃಂಗಂ
ಸೇನಾನಾಥೋ ವಿಹಗವೃಷಭಶ್ರೀನಿಧಿಸ್ಸಿಂಧುಕನ್ಯಾ |
ಭೂಮಾನೀಲಾಗುರುಜನವೃತಃ ಪೂರುಷಶ್ಚೇತ್ಯಮೀಷಾಮಗ್ರೇ
ನಿತ್ಯಂ ವರವರಮುನೇರಂಘ್ರಿಯುಗ್ಮಂ ಪ್ರಪದ್ಯೇ || 24 ||

ಮಂಗಲಾಶಾಸನಂ ಕೃತ್ವಾ ತತ್ರತತ್ರ ಯಥೋಚಿತಂ |
ಧಾಮ್ನಸ್ತಸ್ಮಾದ್ವಿನಿಷ್ಕ್ರಮ್ಯ ಪ್ರವಿಶ್ಯ ಸ್ವಂ ನಿಕೇತನಂ || 25 ||

ಅಥ ಶ್ರೀಶೈಲನಾಥಾರ್ಯನಾಮ್ನಿ ಶ್ರೀಮತಿ ಮಂಡಪೇ |
ತದಂಘ್ರಿಪಂಕಜದ್ವಂದ್ವಚ್ಛಾಯಾಮಧ್ಯನಿವಾಸಿನಾಂ || 26 ||

ತತ್ತ್ವಂ ದಿವ್ಯಪ್ರಬಂಧಾನಾಂ ಸಾರಂ ಸಂಸಾರವೈರಿಣಾಂ |
ಸರಸಂ ಸರಹಸ್ಯಾನಾಂ ವ್ಯಾಚಕ್ಷಾಣಂ ನಮಾಮಿ ತಂ || 27 ||

ತತಃ ಸ್ವಚರಣಾಂಭೋಜಸ್ಪರ್ಶಸಂಪನ್ನಸೌರಭೈಃ |
ಪಾವನೈರರ್ಥಿನಸ್ತೀರ್ಥೈರ್ಭಾವಯಂತಂ ಭಜಾಮಿ ತಂ || 28 ||

ಆರಾಧ್ಯ ಶ್ರೀನಿಧಿಂ ಪಶ್ಚಾದನುಯಾಗಂ ವಿಧಾಯ ಚ |
ಪ್ರಸಾದಪಾತ್ರಂ ಮಾಂ ಕೃತ್ವಾ ಪಶ್ಯಂತಂ ಭಾವಯಾಮಿ ತಂ || 29 ||

ತತಶ್ಚೇತಸ್ಸಮಾಧಾಯ ಪುರುಷೇ ಪುಷ್ಕರೇಕ್ಷಣೇ |
ಉತ್ತಂಸಿತಕರದ್ವಂದ್ವಮುಪವಿಷ್ಟಮುಪಹ್ವರೇ || 30 ||

ಅಬ್ಜಾಸನಸ್ಥಮವದಾತಸುಜಾತಮೂರ್ತಿಂ
ಆಮೀಲಿತಾಕ್ಷಮನುಸಂಹಿತಮಂತ್ರರತ್ನಂ |
ಆನಮ್ರಮೌಳಿಭಿರುಪಾಸಿತಮಂತರಂಗೈಃ
ನಿತ್ಯಂ ಮುನಿಂ ವರವರಂ ನಿಭೃತೋ ಭಜಾಮಿ || 31 ||

ತತಶ್ಚುಭಾಶ್ರಯೇ ತಸ್ಮಿನ್ನಿಮಗ್ನಂ ನಿಭೃತಂ ಮನಃ |
ಯತೀಂದ್ರಪ್ರವಣಂ ಕರ್ತುಂ ಯತಮಾನಂ ನಮಾಮಿ ತಂ || 32 ||

|| ಇತಿ ಪೂರ್ವದಿನಚರ್ಯಾ ಸಮಾಪ್ತಾ ||